



REGIONAL NEWS UNIT, ALL INDIA RADIO, CALICUT

ആകാശവാണി

പ്രാദേശിക വാർത്തകൾ

തീയതി: 10-11-2025

സമയം 12.30 PM

പ്രധാന വാർത്തകൾ

- സംസ്ഥാനത്തെ തദ്ദേശ തെരഞ്ഞെടുപ്പ് തീയതി പ്രഖ്യാപിക്കുന്ന വാർത്താസമ്മേളനം തിരുവനന്തപുരത്ത് പുരോഗമിക്കുന്നു.
- ബിഹാറിൽ നാളെ രണ്ടാമത്തെയും അവസാനത്തെയും ഘട്ടത്തിൽ 122 മണ്ഡലങ്ങളിൽ നിയമസഭാ തിരഞ്ഞെടുപ്പ്.
- മെഡിക്കൽകോളജ് ഡോക്ടർമാരുടെ സംഘടന- KGMCT യുമായി മന്ത്രി വീണാജോർജ്ജ് ഉച്ചകഴിഞ്ഞ് ചർച്ച നടത്തും.
- സംസ്ഥാന സ്കൂൾ ശാസ്ത്രോത്സവം ഇന്ന് സമാപിക്കും. മലപ്പുറം ജില്ലയാണ് നിലവിൽ ഒന്നാം സ്ഥാനത്ത്.
- ആഫ്രിക്കൻ പനി പനി സ്ഥിരീകരിച്ച കോഴിക്കോട് കോടഞ്ചേരി മുണ്ടൂരിന് 10 കിലോമീറ്റർ പരിധിയിൽ ആറ് മാസത്തേക്ക് നിരീക്ഷണം ശക്തമാക്കും.

വാർത്തകൾ വിശദമായി

സംസ്ഥാനത്തെ തദ്ദേശ തെരഞ്ഞെടുപ്പ് തീയതി പ്രഖ്യാപിക്കുന്ന വാർത്താസമ്മേളനം തിരുവനന്തപുരത്ത് പുരോഗമിക്കുന്നു.

സംസ്ഥാന തെരഞ്ഞെടുപ്പ് കമ്മീഷണർ A ഷാജഹാൻ തിരുവനന്തപുരത്തെ കമ്മീഷൻ ഓഫീസിൽ വിളിച്ച വാർത്താ സമ്മേളനത്തിലാണ് പ്രഖ്യാപനം. ഇതോടെ മാതൃകാ പെരുമാറ്റ ചട്ടം നിലവിൽ വന്നു.

മട്ടന്നൂർ ഒഴികെ 1199 തദ്ദേശ സ്ഥാപനങ്ങളിലെ 23,576 വാർഡുകളിലാണ് തെരഞ്ഞെടുപ്പ്. ഇതിനായി 33,746 പോളിംഗ് സ്റ്റേഷനുകൾ

സജ്ജീകരിക്കും. മട്ടന്നൂരിലെ തിരഞ്ഞെടുപ്പ് തീയതി പിന്നീട് അറിയിക്കും. രണ്ട് കോടി 84 ലക്ഷത്തിൽപ്പരം പേർക്ക് സമ്മതിദാനാവകാശമുണ്ട്.

.....(വോയ്സ്)



ബിഹാറിൽ രണ്ടാം ഘട്ട നിയമസഭാ തിരഞ്ഞെടുപ്പിന് ഒരുക്കങ്ങൾ പൂർത്തിയായി. 20 ജില്ലകളിലെ 122 നിയമസഭാ മണ്ഡലങ്ങളിലാണ് നാളെ വോട്ടെടുപ്പ്. രാവിലെ ഏഴു മുതൽ വൈകിട്ട് ആറു വരെയാണ് 115 മണ്ഡലങ്ങളിലെ പോളിംഗ്. സുരക്ഷാ കാരണങ്ങളാൽ ഏഴു മണ്ഡലങ്ങളിൽ വോട്ടെടുപ്പ് വൈകിട്ട് അഞ്ചിന് അവസാനിക്കും.



രാഷ്ട്രപതി ദ്രൗപതി മുർമു ലുവാണ്ടയിൽ ഇന്ന് അംഗോളൻ ദേശീയ അസംബ്ലിയിൽ പാർലമെന്റ് അംഗങ്ങളെ അഭിസംബോധന ചെയ്യും. നാളെ അംഗോളയുടെ 50-ാമത് സ്വാതന്ത്ര്യ ദിനാഘോഷത്തിൽ രാഷ്ട്രപതി പങ്കെടുക്കും. തുടർന്ന് ആഫ്രിക്കൻ സന്ദർശനത്തിന്റെ രണ്ടാം പാദത്തിൽ അവർ ബോട്ട്സ്വാനയിലേക്ക് പോകും.



ന്യൂഡൽഹിയിൽ അർബൻ കോ-ഓപ്പറേറ്റീവ് ക്രെഡിറ്റ് മേഖലയെക്കുറിച്ച് അന്താരാഷ്ട്ര സമ്മേളനമായ 'കോ-ഓപ്പ് കുണ്ട് 2025' കേന്ദ്രമന്ത്രി അമിത് ഷാ ഉദ്ഘാടനം ചെയ്യും. സ്വപ്നങ്ങളെ ഡിജിറ്റലൈസ് ചെയ്യുക - സമൂഹങ്ങളെ ശാക്തീകരിക്കുക എന്നതാണ് ദ്വിദിന സമ്മേളനത്തിന്റെ പ്രമേയം.



പ്രധാനമന്ത്രി നരേന്ദ്ര മോദിയുടെ രണ്ട് ദിവസത്തെ ഭൂട്ടാൻ സന്ദർശനം നാളെ ആരംഭിക്കും. ഇരുരാജ്യങ്ങളും സംയുക്തമായി വികസിപ്പിച്ചെടുത്ത ആയിരത്തി ഇരുപത് മെഗാവാട്ട് പുനത്സാങ്ചു-II ജലവൈദ്യുത പദ്ധതി നരേന്ദ്രമോദിയും ഭൂട്ടാൻ രാജാവ് ജിഗ്മെ ഖേസർ നാംഗ്യെൽ വാങ്ചുക്കും ചേർന്ന് ഉദ്ഘാടനം ചെയ്യും.

വാങ്ചുക്കിന്റെ 70-ാം ജന്മവാർഷിക ആഘോഷങ്ങളിൽ പങ്കെടുക്കുന്ന നരേന്ദ്രമോദി പ്രധാനമന്ത്രി ഷെറിംഗ് ടോബ്ഗെയെ കാണുകയും ചെയ്യും.



ഹരിയാനയിലെ ഫരിദാബാദിൽ നിന്ന് പൊലീസ് വൻതോതിൽ സ്ഫോടക വസ്തുക്കളും, ആയുധങ്ങളും പിടികൂടി. ഹരിയാന-ജമ്മുകശ്മീർ പൊലീസ് സംഘങ്ങളുടെ സംയുക്ത പരിശോധനയിലാണ് ഡോ. മുസമ്മിൽ എന്നയാളിൽ നിന്ന് 360 കിലോയോളം സ്ഫോടക വസ്തുക്കളും, റൈഫിളും, പിസ്റ്റളും, വെടിയുണ്ടകളും കണ്ടെടുത്തത്.



മുഖ്യമന്ത്രി പിണറായി വിജയൻ ഇന്ന് അബുദാബി കിരീടാവകാശി ശൈഖ് ഖാലിദ് ബിൻ മുഹമ്മദ് ബിൻ സായിദ് അൽ നഹ്യാനുമായി കൂടിക്കാഴ്ച നടത്തും. രണ്ടു ദിവസത്തെ സന്ദർശനത്തിനായാണ് മുഖ്യമന്ത്രി UAE യിലെത്തിയത്.



ഇപ്പോൾ കിട്ടിയത്.

സംസ്ഥാനത്ത് തദ്ദേശ തെരഞ്ഞെടുപ്പിന്റെ തീയതികൾ പ്രഖ്യാപിച്ചു. ഡിസംബർ ഒൻപതിനും, 11- നും രണ്ട് ഘട്ടങ്ങളിലായാണ് വോട്ടെടുപ്പ്. ഡിസംബർ 13 ന് വോട്ടെണ്ണും.

തൃശൂർ മുതൽ കാസർകോട് വരെ ജില്ലകളിൽ ഡിസംബർ 11 നാണ് വോട്ടെടുപ്പ്.

തെരഞ്ഞെടുപ്പ് വിജ്ഞാപനം നവംബർ 14 ന് പുറപ്പെടുവിക്കും.



സമരം ചെയ്യുന്ന മെഡിക്കൽ കോളേജ് ഡോക്ടർമാരുമായി മന്ത്രി വീണാ ജോർജ്ജ് ഉച്ചകഴിഞ്ഞ് തിരുവനന്തപുരത്ത് ചർച്ച നടത്തും. KGMCTA ഈ മാസം 13 ന് സമ്പൂർണ്ണ പണിമുടക്ക് പ്രഖ്യാപിച്ച സാഹചര്യത്തിലാണ് ചർച്ച. മൂന്നാഴ്ചയായി ഡോക്ടർമാർ റിലേ അടിസ്ഥാനത്തിൽ OP ബഹിഷ്കരണമടക്കം നിസ്സഹകരണ സമരം നടത്തി വരികയാണ്. ശമ്പളക്കുടിശ്ശിക, ഡോക്ടർമാരുടെ ഒഴിവുകൾ നികത്തുക, പുതിയ മെഡിക്കൽ കോളേജുകളിലേക്ക് അനാവശ്യ അധ്യാപക പുനർവിന്യാസം അവസാനിപ്പിക്കുക തുടങ്ങിയ ആവശ്യങ്ങൾ ഉന്നയിച്ചാണ് സമരം.



കേരളത്തിന്റെ പൊതുആരോഗ്യമേഖല അവഗണനയിലും, നീതി നിഷേധത്തിലുമാണ് മുൻപന്തിയിലെന്ന് മുതിർന്ന BJP നേതാവ് കുമ്മനം രാജശേഖരൻ കുറ്റപ്പെടുത്തി. തിരുവനന്തപുരം മെഡിക്കൽ കോളേജിൽ ചികിത്സകിട്ടാതെ മരിച്ച കൊല്ലം പന്മന സ്വദേശി വേണുവിന്റെ കുടുംബത്തെ സന്ദർശിച്ചശേഷം മാധ്യമങ്ങളോട് പ്രതികരിക്കുകയായിരുന്നു അദ്ദേഹം.

ഗുരുതരാവസ്ഥയിലുള്ള ഒരു ഹൃദ്രോഗിക്ക് നൽകേണ്ടതായ പ്രാഥമികചികിത്സകൾ പോലും വേണുവിന് നൽകിയില്ലെന്നും, എന്തിനാണിത് വിഴ്ചപറ്റിയിട്ടില്ലെന്ന് ആരോഗ്യവകുപ്പ് ഡയറക്ടർ പറയുന്നതെന്നും അദ്ദേഹം ചോദിച്ചു. അനാഥമായ കുടുംബത്തെ സഹായിക്കാൻ ഗവൺമെന്റിന് ധാർമ്മിക ഉത്തരവാദിത്വമുണ്ടെന്നും അദ്ദേഹം പറഞ്ഞു. സംഭവത്തെക്കുറിച്ച് വിദഗ്ധവും വിശദവുമായ അന്വേഷണം വേണമെന്ന് കുമ്മനം ആവശ്യപ്പെട്ടു.



കേന്ദ്രമന്ത്രി ധർമേന്ദ്ര പ്രധാനുമായി മന്ത്രി V ശിവൻകുട്ടി ഉച്ചകഴിഞ്ഞു ന്യൂഡൽഹിയിൽ കൂടിക്കാഴ്ച നടത്തും. കേന്ദ്രമന്ത്രിയുടെ വസതിയിലാണ് കൂടിക്കാഴ്ച. SSK ഫണ്ട് അടക്കം വിഷയങ്ങൾ കൂടിക്കാഴ്ചയിൽ ചർച്ച ചെയ്യുമെന്നാണ് സൂചന.



പാലക്കാട് സംസ്ഥാന സ്കൂൾ ശാസ്ത്രോത്സവത്തിന്റെ സമാപന ദിനത്തിലെ മത്സരങ്ങൾ പുരോഗമിക്കുമ്പോൾ നിലവിൽ ചാമ്പ്യന്മാരായ മലപ്പുറം ജില്ല 1,124 പോയിന്റുമായി ഒന്നാം സ്ഥാനത്ത് തുടരുന്നു. കണ്ണൂരും, കോഴിക്കോടുമാണ് രണ്ടും മൂന്നും സ്ഥാനങ്ങളിൽ.

പാലക്കാട്ടു നിന്നും ഫൈസൽ അലിമുത്ത്.

.....(വോയ്സ്).....



ആഫ്രിക്കൻ പനി പനി സ്ഥിരീകരിച്ച കോഴിക്കോട് കോടഞ്ചേരി ഗ്രാമപഞ്ചായത്തിലെ മുണ്ടൂരിന് 10 കിലോമീറ്റർ പരിധിയിൽ ആറ് മാസത്തേക്ക് നിരീക്ഷണം ശക്തമാക്കാൻ രാവിലെ ചേർന്ന

അടിയന്തര അവലോകന യോഗം തീരുമാനിച്ചു. മൂന്ന് മാസത്തിനകം പുതിയ കേസുകൾ റിപ്പോർട്ട് ചെയ്തില്ലെങ്കിൽ നിയന്ത്രണങ്ങൾ നീക്കും.

ഗ്രാമപഞ്ചായത്ത് ഓഡിറ്റോറിയത്തിൽ ചേർന്ന യോഗത്തിൽ മൃഗ സംരക്ഷണ-ആരോഗ്യ വകുപ്പ് ഉദ്യോഗസ്ഥർ, ജനപ്രതിനിധികൾ, പന്നിഫാറമിറ്റേഷൻ ഉടമകൾ തുടങ്ങിയവർ പങ്കെടുത്തു.



സ്വർണ്ണവില ഇന്ന് വർദ്ധിച്ചു. പവൻ 880 രൂപ കൂടി 90,360 രൂപയായി-11,295 രൂപയാണ് ഗ്രാമിന് വില.



സൂപ്പർ ലീഗ് കേരള ഫുട്ബോളിൽ കണ്ണൂരിൽ ഇന്ന് രണ്ടാം മത്സരം. ജവഹർ സ്റ്റേഡിയത്തിൽ രാത്രി 7.30 ന് കണ്ണൂർ വാരിയേഴ്സ് FC, തിരുവനന്തപുരം കൊമ്പൻസുമായി ഏറ്റുമുട്ടും.

കണ്ണൂരിൽ നിന്ന് K.O ശശിധരൻ.

....(വോയ്സ്).....



രഞ്ജി ട്രോഫി ക്രിക്കറ്റിൽ തിരുവനന്തപുരത്ത് കേരളത്തിനെതിരെ സൗരാഷ്ട്ര മൂന്നാം ദിവസം രണ്ടാം ഇന്നിംഗ്സിൽ മൂന്ന് വിക്കറ്റ് നഷ്ടത്തിൽ 82 റൺസെടുത്തു. കേരളം ആദ്യ ഇന്നിംഗ്സിൽ 233 റൺസ് എടുത്തിരുന്നു.



ഈജിപ്തിലെ കെയ്റോയിൽ ISSF ലോക ഷൂട്ടിങ് ചാമ്പ്യൻഷിപ്പിൽ പുരുഷന്മാരുടെ 25 മീറ്റർ റാപ്പിഡ് ഫയർ പിസ്റ്റൾ ഇനത്തിൽ ഇന്ത്യയുടെ അനീഷ് ബൻവാലയ്ക്ക് വെള്ളി. ലോക ചാമ്പ്യൻഷിപ്പ് മെഡൽ നേടുന്ന ആദ്യ ഇന്ത്യൻ വ്യക്തിഗത പിസ്റ്റൾ ഷൂട്ടറാണ് അനീഷ്.



മൂന്ന് ദിവസം മുമ്പ് പൊലീസ് കസ്റ്റഡിയിൽ നിന്ന് ചാടിപ്പോയ പ്രതിയെ സുൽത്താൻ ബത്തേരി പോലീസ് അറസ്റ്റ് ചെയ്തു. കുഴൽപ്പണ കവർച്ച കേസിലെയും, വാഹനം കടത്തിക്കൊണ്ടുപോയ സംഭവത്തിലെയും പ്രതി തൃശ്ശൂർ ചെന്ത്രാപ്പിന്നി സ്വദേശി സുഹാസ് ആണ് തൃശൂരിൽ ഒളിവിൽ കഴിയുന്നതിനിടെ പിടിയിലായത്.

ഇയാൾക്കൊപ്പം മറ്റൊരാളെ കൂടി പിടികൂടി. കല്ലൂരിൽ നിന്ന് ഇന്നോവ കാർ ആക്രമിച്ച് കടത്തിക്കൊണ്ടുപോയ കേസിലാണ് അറസ്റ്റ്



വടകര മുക്കാളിയിൽ ദേശീയപാതക്ക് സമീപം മുൻപ് മണ്ണിടിഞ്ഞതിന്റെ എതിർഭാഗത്ത് ഇന്ന് വീണ്ടും മണ്ണിടിച്ചിലുണ്ടായി. സ്ഥലത്തെ വീടിനും, തൊഴിലാളികൾക്കും ഭീഷണിയാകുന്ന മണ്ണിടിച്ചിലിന് അടിയന്തിര പരിഹാരം ഉണ്ടാക്കണമെന്ന് KK രമ MLA ആവശ്യപ്പെട്ടു.



ഇന്ന് ലോക ശാസ്ത്ര ദിനം. ശാസ്ത്രവും സമൂഹവും തമ്മിൽ ബന്ധം ശക്തിപ്പെടുത്താനും ശാസ്ത്രത്തിന്റെ പ്രാധാന്യം ലോകമെമ്പാടും ജനങ്ങളിലേക്ക് എത്തിക്കാനും ലക്ഷ്യമിട്ടാണ് എല്ലാ വർഷവും നവംബർ 10 യുനസ്കോയുടെ നേതൃത്വത്തിൽ ലോക ശാസ്ത്രദിനം ആചരിക്കുന്നത്.



സംസ്ഥാന വിവരാവകാശ കമ്മീഷൻ നാളെ കോഴിക്കോട് കലക്ടറേറ്റ് കോൺഫറൻസ് ഹാളിലും വെള്ളിയാഴ്ച കോഴിക്കോട് താലൂക്ക് കോൺഫറൻസ് ഹാളിലും സിറ്റിങ് നടത്തും. സംസ്ഥാന വിവരാവകാശ കമ്മീഷണർ. T.K രാമകൃഷ്ണൻ ഹരജികൾ പരിഗണിക്കും.



സംസ്ഥാനത്തു നിന്ന് തമിഴ്നാട്, കർണാടക ടൂറിസ്റ്റ് ബസ് സർവീസുകൾ വൈകിട്ടു മുതൽ നിർത്തിവെക്കുമെന്ന് ലക്ഷ്യറി ബസ് ഓണേഴ്സ് അസോസിയേഷൻ കൊച്ചിയിൽ അറിയിച്ചു. ഓൾ ഇന്ത്യ ടൂറിസ്റ്റ് പെർമിറ്റ് വാഹനങ്ങൾക്കെതിരെ രണ്ട് സംസ്ഥാനങ്ങളിലും അന്യായ നികുതിയും പിഴയും ഈടാക്കുന്നുവെന്നാരോപിച്ചാണ് സർവീസ് നിർത്തിവെക്കുന്നത്.



പ്രധാന വാർത്തകൾ

വിണ്ടും.....

1. സംസ്ഥാനത്ത് തദ്ദേശ തെരഞ്ഞെടുപ്പിന്റെ തീയതികൾ പ്രഖ്യാപിച്ചു. ഡിസംബർ ഒൻപതിനും, 11- നും രണ്ട് ഘട്ടങ്ങളിലായാണ് വോട്ടെടുപ്പ്.
ഡിസംബർ 13 ന് വോട്ടെണ്ണും.
2. തെരഞ്ഞെടുപ്പ് വിജ്ഞാപനം നവംബർ 14 ന് പുറപ്പെടുവിക്കും.
3. ബിഹാറിൽ നാളെ രണ്ടാമത്തെയും അവസാനത്തെയും ഘട്ടത്തിൽ 122 മണ്ഡലങ്ങളിൽ നിയമസഭാ തിരഞ്ഞെടുപ്പ്.
4. മെഡിക്കൽകോളജ് ഡോക്ടർമാരുടെ സംഘടന- KGMCT യുമായി മന്ത്രി വീണാജോർജ്ജ് ഉച്ചകഴിഞ്ഞ് ചർച്ച നടത്തും.
5. സംസ്ഥാന സ്കൂൾ ശാസ്ത്രോത്സവം ഇന്ന് സമാപിക്കും. മലപ്പുറം ജില്ലയാണ് നിലവിൽ ഒന്നാം സ്ഥാനത്ത്.
6. ആഫ്രിക്കൻ പന്നി പനി സ്ഥിരീകരിച്ച കോഴിക്കോട് കോടഞ്ചേരി മുണ്ടൂരിന് 10 കിലോമീറ്റർ പരിധിയിൽ ആറ് മാസത്തേക്ക് നിരീക്ഷണം ശക്തമാക്കും.



आकाशवाणी

News Editor : ശ്രുതി M
News Reader: നിമിഷ ജി
NRTs : അനിൽ ചന്ദ്രൻ
DEO : ഷീബ